

# भारतीय जनता पार्टी

(केंद्रीय कार्यालय)

11 अशोक रोड, नई दिल्ली-110001

दूरभाष-23382234 / 35 फैक्स- 23782163

दिनांक : मार्च 07, 2008

## भाजपा के राष्ट्रीय अध्यक्ष श्री राजनाथ सिंह द्वारा वीरांगना सम्मेलन में दिया गया उद्बोधन

देश के कोने-कोने से आई सभी वीरांगनाओं का हार्दिक अभिनंदन करता हूं। मित्रों, देश में आज 40 प्रतिशत से अधिक जनसंख्या युवाओं की है। इसी आधार पर भारत में महान समाज बनने से कोई नहीं रोक सकता।

रानी लक्ष्मीबाई, रानी पद्मावती हमारी प्रेरणा स्रोत रही है। मुझे उम्मीद है कि यहां आई सभी वीरांगना उनको अपना आदर्श मानकर समाज में व्याप्त बुराइयों जैसे महिला उत्पीड़न भ्रूण हत्या इत्यादि को दूर कर एक स्वच्छ समाज बनाने में अपना योगदान देगी। हम स्त्री को सम्मान की दृष्टि से देखते हैं और इस उभरते हुए विश्व बाजार में स्त्री को एक बिकाऊ सामान अथवा सामान बेचने के माध्यम के रूप में स्थापित नहीं होने देंगे क्योंकि हम उस विचार को मानते हैं, जो वसुधैव कुटुम्ब के वाक्य को आदर्श मानती है। विश्व एक बाजार नहीं एक परिवार है और परिवार में स्त्री का गरिमापूर्ण स्थान है।

आज सौन्दर्य प्रतियोगिता आयोजन के लिये भारत को ही क्यों चुना जाता है? हमारी संस्कृति को नष्ट करने का कुप्रयास किया जा रहा है। मैं जब तक उत्तर प्रदेश का मुख्यमंत्री रहा मैंने प्रदेश में सौन्दर्य प्रतियोगिता का आयोजन नहीं होने दिया। सौन्दर्य प्रतियोगिता आयोजित करने के पीछे मूल मानसिकता क्या है इसको समझने का प्रयास किया जाना चाहिये। यह कोई स्वस्थ प्रतियोगिता नहीं बल्कि स्त्री को एक सजावट की वस्तु के रूप में दिखाने की मानसिकता है। मेरा मानना है कि सौन्दर्य ईश्वर के द्वारा दिया गया उपहार है और ईश्वर के इस उपहार की प्रतियोगिता क्यों? मैं उम्मीद करता हूं कि आप सभी पश्चिमी मूल्यों के नाम पर इस विकृत संस्कृति का विरोध करें और भारतीय संस्कृति के गरिमापूर्ण मूल्यों को अपने कार्यों द्वारा मजबूती प्रदान करें।

हम केवल बातें ही नहीं करते, बल्कि उसे अपने आचरण में भी दिखाते हैं। इसी आधार पर हमने संगठन में महिलाओं को 33 प्रतिशत आरक्षण दिया है।

आजाद भारत के 60 वर्षों में कोई भी राजनैतिक पार्टी कांग्रेस से अपना कद ऊपर नहीं बढ़ा सकी। लेकिन, भारतीय जनता पार्टी ने अपना कद कांग्रेस से अधिक ऊंचा किया है। क्योंकि देश की सभी राजनीतिक पार्टियों की अपनी कोई विचारधारा नहीं बची है। भारतीय जनता पार्टी राष्ट्र-निर्माण एवं समाज-निर्माण के लिए राजनीति करती है, केवल सत्ता में बने रहने के लिए नहीं।

साम्यवाद अपना दम तोड़ रहा है क्योंकि वामपंथी सत्ता में बने रहने के लिये कोई भी समझौता कर सकते हैं। जिस तरह नंदीग्राम में महिलाओं के साथ बलात्कार किया गया, उनके घरों को जलाया गया। किसानों, गरीबों, मजदूरों को बल पूर्वक वहां से बेरहमी से खदेड़ा गया खासतौर पर अल्पसंख्यक महिलाओं को निशाना बनाया गया। लेकिन, सरकार ने दोषियों के खिलाफ कोई कार्यवाही नहीं की। बल्कि पश्चिम बंगाल के मुख्यमंत्री मूक दर्शक की भूमिका में रहे।

भारतीय जनता पार्टी ऐसी इकलौती पार्टी है, जिसने देश में दो विधान, दो निशान और दो प्रधान का विरोध किया और हमारे नेता श्री श्यामा प्रसाद मुखर्जी ने देश की एकता और अखंडता के लिये श्रीनगर में अपना बलिदान दिया। भाजपा के दूसरे नेता श्री मुरली मनोहर जोशी ने श्रीनगर के लाल चौक पर आतंकवादियों की धमकी परवाह किये बगैर राष्ट्रीय ध्वज फराया था। भारतीय जनता पार्टी देश की एकता और अखंडता को बनाए रखने के लिए प्रतिबद्ध है। कुछ लोग क्षेत्रवाद को बढ़ावा देकर देश को तोड़ने का प्रयास कर रहे हैं। भारतीय जनता पार्टी इसका विरोध करती है।

यूपीए सरकार प्रत्येक मोर्चे पर असफल सिद्ध हुई है। महंगाई अपने चरम पर है। महिलाओं पर हत्याचार बढ़े हैं। आन्तरिक सुरक्षा पर खतरा पैदा हो गया है। अफजल गुरु को फांसी की सजा माननीय न्यायालय दे चुका है। लेकिन, यह सरकार अदालत के आदेश को भी मानने को तैयार नहीं है। मुस्लिम तुष्टीकरण की सभी सीमाओं को तोड़कर यह सरकार वोट बैंक की राजनीति कर रही है।